



حضرت ابوسبرہ بن ابورہم رضی اللہ عنہ

حضرت ابوسبرہ بن ابورہم کا شمار السَّبِقُونَ الْأَوَّلُونَ میں ہوتا ہے۔ ان کا تعلق قریش کی گوت بنو عامر بن لؤی سے تھا۔ عبدالعزیٰ بن ابوقیس ان کے دادا اور قبیلہ کے سربراہ عامر بن لؤی آٹھویں جد تھے۔ نویں جد لؤی بن غالب پر حضرت ابوسبرہ کا سلسلہ نسب نبی صلی اللہ علیہ وسلم کے شجرہ مبارکہ سے جا ملتا ہے۔ لؤی آپ کے بھی نویں جد تھے۔ رسول اللہ صلی اللہ علیہ وسلم کی پھوپھی برہ بنت عبدالمطلب حضرت ابوسبرہ کی والدہ تھیں۔ برہ ابوسلمہ بن عبدالاسد کی والدہ بھی تھیں، اس طرح ابوسلمہ حضرت ابوسبرہ کے ماں شریک بھائی ہوئے۔

بعثت کے بعد تین سال تک رسول اللہ صلی اللہ علیہ وسلم نے مخفی رہ کر اسلام کی دعوت دی۔ جب اللہ کی طرف سے اذن ہوا: فَاصْدَعْ بِمَا تُؤْمَرُ، ”(اے رسول)، آپ کو دعوت دین کا حکم ہوا ہے، اسے کھلم کھلا کہہ دیجیے۔“ (الحجر ۹۴:۱۵) تو آپ نے اہل مکہ کو قرآن حکیم سنانا شروع کیا اور انھیں معبودان باطلہ کو چھوڑ کر اللہ واحد پر ایمان لانے کی دعوت دینے لگے۔ غربا و مساکین کو اسلام کی طرف لپکتے دیکھ کر مکہ کے سرداروں کو اپنی پیشوائی اور اپنے ہاتھوں سے تراشے ہوئے بتوں کی خدائی خطرے میں نظر آنے لگی۔ انھوں نے ایمان لانے والے کمزوروں اور غلاموں پر ظلم و ستم کے پہاڑ توڑنے شروع کر دیے۔ ۵/نبوی میں یہ سلسلہ عروج کو پہنچا تو نبی صلی اللہ علیہ وسلم نے صحابہ سے ارشاد کیا: ”اللہ کی سر زمین میں بکھر جاؤ۔“ پھر حبشہ کی طرف اشارہ فرمایا: ”وہاں ایسا بادشاہ حکمران ہے جس کی سلطنت میں ظلم رائج نہیں۔ تم وہاں رہنا جب تک اللہ تمہارے لیے کشادگی کی راہ نکال نہیں دیتا۔“ چنانچہ نبوت کے پانچویں سال

ماہ رجب میں یہ پندرہ اہل ایمان کشتی کے ذریعہ حبشہ روانہ ہوئے، حضرت عثمان بن عفان، ان کی اہلیہ حضرت رقیہ بنت رسول اللہ صلی اللہ علیہ وسلم، حضرت ابوحدیفہ بن عتبہ، ان کی زوجہ حضرت سہلہ بنت سہیل، حضرت زبیر بن عوام، حضرت مصعب بن عمیر، حضرت عبدالرحمن بن عوف، حضرت ابوسلمہ بن عبدالاسد، ان کی اہلیہ حضرت ام سلمہ بنت ابوامیہ، حضرت عثمان بن مظعون، حضرت عامر بن ربیعہ، ان کی زوجہ حضرت لیلیٰ بنت ابوحثمہ (یا ابوخیثمہ)، حضرت ابوسبرہ بن ابورہم، حضرت ابوہریرہ بن عمر اور حضرت سہیل بن بیضا۔ یہ تاریخ اسلامی کی پہلی ہجرت تھی۔ حضرت ابوسبرہ بن ابورہم کو مہاجرین کے اس قافلہ اولیں میں شامل ہونے کی سعادت حاصل ہوئی۔ ان کے قبیلہ بنو عامر بن لؤی کے حضرت ابوہریرہ بن عمر بھی ان کے ہم سفر تھے۔ طبری نے حضرت عبداللہ بن مسعود اور ابن جوزی نے ان کے علاوہ حضرت عبداللہ بن بیضا کے نام کا اضافہ کیا ہے۔

شوال ۵/ نبوی میں قریش کے قبول اسلام کی افواہ حبشہ میں موجود مسلمانوں تک پہنچی تو ان میں سے کچھ یہ کہہ کر مکہ کی طرف روانہ ہو گئے کہ ہمارے کنبے ہی ہمیں زیادہ محبوب ہیں۔ ابن جوزی کے بیان کے مطابق مکہ کے قریب پہنچ کر انھیں اس اطلاع کا غلط ہونا معلوم ہوا تو حضرت عبداللہ بن مسعود کے سوا سب حبشہ واپس ہو لیے، جبکہ حضرت ابن سعد کا کہنا ہے کہ یہ مکہ میں داخل ہوئے اور جب قوم کی طرف سے اذیت رسانی کا سلسلہ زیادہ شدت کے ساتھ دوبارہ شروع ہوا تو رسول اللہ صلی اللہ علیہ وسلم نے انھیں بارگاہ حبشہ جانے کی اجازت دے دی۔ ان کے ساتھ کئی دیگر مسلمان بھی جانے کو تیار ہو گئے۔ اس ہجرت ثانیہ میں اڑتیس مرد، گیارہ عورتیں اور سات غیر قریشی اہل ایمان شریک ہوئے۔ اس بار حضرت ابوسبرہ کی اہلیہ حضرت ام کلثوم بنت سہیل بھی ان کے ساتھ حبشہ روانہ ہوئیں۔

قبیلہ بنو عامر بن لؤی سے تعلق رکھنے والے جن دیگر اہل ایمان نے ہجرت ثانیہ میں شرکت کی، ان کے نام یہ ہیں: حضرت عبداللہ بن مخرمہ، حضرت عبداللہ بن سہیل، حضرت سلیط بن عمرو، ان کے بھائی حضرت سکران بن عمرو، ان کی اہلیہ حضرت سودہ بنت زمعہ، حضرت مالک بن زمعہ، ان کی اہلیہ حضرت عمرہ بنت سعدی اور حضرت ابوہریرہ بن عمرو۔ بنو عامر کے حلیف حضرت سعد بن خولہ نے بھی ہجرت میں اپنے اہل قبیلہ کا ساتھ دیا۔ کچھ اہل تاریخ نے حضرت ابوسبرہ کو مہاجرین حبشہ کی فہرست میں شامل نہیں کیا۔

حضرت ابوسبرہ بن ابورہم ان تینتیس صحابہ میں شامل تھے جو آں حضرت صلی اللہ علیہ وسلم کے مدینہ ہجرت کرنے سے پہلے مکہ لوٹ آئے۔ ۱۲/ نبوی میں حج کے موقع پر اوس و خزرج کے انصار نے رسول اللہ صلی اللہ علیہ وسلم کے دست مبارک پر بیعت نصرت کر لی تو اہل ایمان کو اللہ کی طرف سے مدینہ ہجرت کرنے کا اذن عام مل گیا۔ سب سے

پہلے حضرت ابوسلمہ مخزومی شہر ہجرت پہنچے۔ پھر بیسیوں مسلمانوں نے مدینہ کا رخ کیا، ان میں حضرت عبداللہ بن جحش، حضرت طلحہ بن عبید اللہ، حضرت عمر بن خطاب، حضرت عثمان بن عفان اور حضرت زبیر بن عوام شامل تھے، حضرت ابوسبرہ بن ابورہم بھی حبشہ کی طرف دوبارہ ہجرت کرنے کے بعد تیسری ہجرت کے لیے مدینہ رواں دواں ہوئے۔ اس طرح انھیں تمام ہجرتیں کرنے کا شرف حاصل ہوا۔ مدینہ میں وہ قبا کے قریبی مقام عصبہ میں واقع انصاری قبیلہ، اوس کی شاخ بنو جحججی (جحججیا) کی حویلی میں منذر بن محمد کے مہمان ہوئے، حضرت زبیر بن عوام بھی ان کے ساتھ ٹھہرے۔ جب انصار مدینہ سے مواخات کا موقع آیا تو نبی صلی اللہ علیہ وسلم نے حضرت سلمہ بن سلامہ بن وقش کو حضرت ابوسبرہ کا انصاری بھائی قرار فرمایا۔

حضرت ابوسبرہ بن ابورہم تین سو تیرہ بدری صحابیوں میں شامل تھے۔ جنگ بدر میں حضرت ابوسبرہ کے علاوہ ان کی قوم کے حضرت عبداللہ بن مخزوم، حضرت عبداللہ بن سہیل، حضرت عمیر بن عوف اور ان کے حلیف حضرت سعد بن خولہ نے بھی حصہ لیا۔ حضرت ابوسبرہ کو جنگ احد، جنگ خندق اور باقی تمام غزوات میں رسول اللہ صلی اللہ علیہ وسلم کا ساتھ دینے کی سعادت بھی حاصل ہوئی۔

عہد فاروقی: خلیفہ ثانی سیدنا عمر نے حضرت سعد بن ابی وقاص کو چار ہزار کی فوج دے کر عراق کی مہم پر بھیجا۔ تب حضرت عمرو بن معدی کرب اور حضرت ابوسبرہ بن ابورہم کے پاس بنو مدجنج کی کمان تھی۔ سعد اپنی پہلی منزل سیراف پہنچے، قادیسیہ کا معرکہ اس کے بعد پیش آیا۔

۱۷ھ: فتح اہواز کے بعد خلیفہ ثانی سیدنا عمر اکثر تمنا کرتے، کاش! ہمارے اور ایران کے مابین آگ کا ایک پہاڑ حائل ہو جائے۔ ہم ان تک پہنچ پائیں نہ وہ ہم سے چھیڑ خانی کر سکیں۔ حضرت سعد بن ابی وقاص نے قادیسیہ میں فتح عظیم پائی تو بحرین کے گورنر علاء بن حضرمی بھی عجمیوں کے خلاف کوئی کامیابی حاصل کرنے کی پلاننگ کرنے لگے۔ وہ حضرت ابوبکر کے زمانہ خلافت سے بحرین کے گورنر چلے آ رہے تھے، حضرت عمر نے انھیں معزول کرنے کے بعد یہ منصب دوبارہ سونپ دیا تھا۔ انھوں نے ان کو کسی بھی سمندری مہم سے روک رکھا تھا، لیکن علاء نے اس ہدایت کی خلاف ورزی کرتے ہوئے جارد بن معلیٰ، سوار بن ہمام اور خلید بن منذر کی قیادت میں تین دستے ترتیب دیے۔ خلید جو چیف کمانڈر بھی تھے، ان دستوں کو کشتیوں میں سوار کر کے اصطخر پہنچے۔ یہ فارس کا علاقہ تھا جہاں ہربز کی حکومت تھی۔ اسلامی فوج کشتیوں سے اتری تو اہل فارس نے ساحل پر قبضہ کر کے ان کی واپسی کا راستہ مسدود کر دیا۔ خلید نے فوج کو لاسا دیا کہ صبر اور نماز سے مدد لو، یہ سرزمین اور کشتیاں اسی کو ملیں گی جس نے غلبہ پایا۔ طاؤس کے

مقام پر گھمسان کی جنگ ہوئی، فارسیوں کے کشتوں کے پشے لگ گئے۔ جیش خلید کو فتح حاصل ہوئی، تاہم سوار اور جارود جنگ میں کام آ گئے۔ مسلمانوں کی کشتیاں ڈوب چکی تھیں، انھوں نے بصرہ لوٹنا چاہا، لیکن وہ فارسی فوجیں ان کے راستے میں رکاوٹ بن گئیں جو ان کے جرنیل شہرک (سہرک: ابن اثیر) نے خشکی کے راستوں پر اکٹھی کر رکھی تھیں۔ حضرت عمر کو اطلاع ملی کہ جیش اسلامی خطرے میں ہے تو علاء بن حضرمی پر سخت ناراض ہوئے۔ انھیں معزول کرنے کے ساتھ حضرت عتبہ بن غزوہ کو فوراً ایک بڑا لشکر اصطر بھیجنے کا حکم دیا۔ عتبہ نے اہل ایمان کو شمولیت کی عام دعوت دی۔ حضرت ہاشم بن ابوقاص، حضرت عاصم بن عمرو، حضرت عرفجہ بن ہرثمہ، حضرت حذیفہ بن محسن اور حضرت احنف بن قیس جیسے بہادر شامل ہوئے تو بارہ ہزار کا لشکر تیار ہو گیا۔ اسے انھوں نے حضرت ابوسبرہ بن ابورہم کی سربراہی میں روانہ کر دیا۔ حضرت علاء بن حضرمی کو حضرت عمر نے سرزنش کے بعد حضرت سعد بن ابی وقاص کی کمان میں بھیج دیا۔

حضرت ابوسبرہ نے فوج کو نچروں پر سوار کیا اور سمندر کے ساتھ ساتھ چلتے ہوئے طاؤس میں خلید کی محصور فوج سے جا ملے۔ فارس کی دشمن فوج نے جسے تمام اطراف سے تازہ دم فوجوں کی مدد آ چکی تھی، اسے ہر طرف سے گھیرے میں لیا ہوا تھا۔ جیش ابوسبرہ کے پہنچنے کے بعد دودھ لڑائی ہوئی۔ حضرت ابوسبرہ نے فارسی فوج پر کاری ضرب لگائی، فارسیوں کی لاشوں کے ڈھیر لگا دیے اور شکست فاش کو ان کا مقدر بنا دیا۔ انھوں نے بھاری مال غنیمت حاصل کرنے کے ساتھ خلید اور ان کی فوج کو حصار سے چھڑا لیا۔ فتح کے بعد حضرت ابوسبرہ فوج لے کر بصرہ میں عتبہ بن غزوہ کے پاس واپس پہنچ گئے۔

گورنر بصرہ حضرت عتبہ بن غزوہ نے جنگ سے فراغت پائی تو خلیفہ دوم سے اجازت لے کر حج پر روانہ ہو گئے۔ حج کے بعد بصرہ کی طرف لوٹے ہوئے وہ بطن نخلہ کے مقام پر گھوڑے سے گر کر جاں بحق ہوئے تو سیدنا عمر نے حضرت ابوسبرہ کو بصرہ کا گورنر مقرر کیا۔ سال کا بقیہ حصہ وہ اسی عہدے پر فائز رہے۔ پھر سیدنا عمر نے مغیرہ بن شعبہ کو گورنر بنایا اور جب ان کے خلاف شکایت آئی تو انھیں معزول کر کے ابوموسیٰ اشعری کو گورنر مقرر کیا۔

عراق اور ابواز فتح ہونے کے بعد شاہ ایران یزدگرد عوام کو ملامت کرتا رہا کہ تم نے عربوں کا غلبہ قبول کر لیا ہے۔ اس کے بار بار اکسانے پر فارس اور ابواز کے لوگوں نے مسلمانوں کا مقابلہ کرنے کے لیے فوج تیار کر لی۔ بصرہ ان کا ٹارگٹ تھا۔ مسلم کمانڈروں جزء، سلمیٰ اور حرمہ نے امیر المؤمنین حضرت عمر فاروق کو مطلع کیا تو انھوں نے ایک طرف کوفہ میں موجود حضرت سعد بن ابی وقاص کو حضرت نعمان بن مقرن کی سربراہی میں ایک بڑا لشکر

ہرمزان کا مقابلہ کرنے کے لیے اہواز بھیجنے کی ہدایت کی۔ دوسری طرف بصرہ میں متعین حضرت ابو موسیٰ اشعری کو خط لکھا کہ حضرت سہل (سہیل) بن عدی کی کمان میں ایک بڑی فوج روانہ کرو۔ انھوں نے کوفہ و بصرہ کی اس مشترکہ فوج کا سپہ سالار حضرت ابوسبرہ بن ابورہم کو مقرر کیا۔ نعمان کی قیادت میں اہل کوفہ نے سبقت کی، وہ رامہرمز پہنچے تھے کہ ہرمزان مسلمانوں سے صلح کا معاہدہ توڑتے ہوئے مقابلے کے لیے نکل آیا۔ اہل فارس کی حمایت میں اس نے بصرہ سے ابو موسیٰ کی فوج کے آنے سے پہلے ہی جیش نعمان سے جنگ چھیڑ دی۔ دونوں فوجیں اربل (ابن کثیر، اربک: طبری) کے مقام پر بھڑیں، شدید قتال کے بعد ہرمزان نے شکست کھائی اور شوستر (تستر) کی طرف فرار ہو گیا۔ نعمان بن مقرن نے رامہرمز پر قبضہ کرنے کے ساتھ شہر کے غلہ و خوراک کے ذخائر، اسلحہ اور جنگی آلات اپنے ہاتھ میں لے لیے۔

یہ اطلاع پا کر کہ ہرمزان شوستر (تستر) جا پہنچا ہے، بصرہ کی فوج نے شوستر کا رخ کیا اور شہر کا محاصرہ کر لیا۔ نعمان بھی اپنی فوج لے کر پہنچے اور محاصرے میں شامل ہو گئے۔ کمان حضرت ابوسبرہ کے ہاتھ تھی، انھوں نے امیر المؤمنین سیدنا عمر سے درخواست کی کہ ہرمزان نے بہت تیار دی کے ساتھ ایک بڑی فوج اکٹھی کر رکھی ہے، اس لیے انھیں ملک بھیجی جائے۔ حضرت عمر نے گورنر بصرہ حضرت ابو موسیٰ اشعری کو خود وہاں پہنچنے کی ہدایت کی۔ شوستر کا محاصرہ کئی ماہ جاری رہا۔ کافروں نے خندقیں کھود رکھی تھیں جن کی آڑ میں وہ اسلامی فوج پر حملے کرتے اور پھر واپس چلے جاتے۔ ایسی اسی (۸۰) جھڑپیں ہوئیں جس میں طرفین کا کافی جانی نقصان ہوا۔ حضرت براء بن مالک، حضرت مجراہ بن ثور اور حضرت کعب بن سور نے سوسو کا فر جہنم واصل کیے۔ مشہور صحابی حضرت براء بن مالک مستجاب الدعوات مشہور تھے۔ وہ بھی لشکر میں شامل تھے، سپاہیوں نے ان سے دعا کی درخواست کی۔ انھوں نے رب سے التجا کی: اے اللہ! ان کافروں کو ہمارے ہاتھوں شکست دے اور مجھے شہادت سے سرفراز کر۔ اس دعا کے ساتھ ہی مسلمانوں نے ایسی یورش کی کہ کافر خندقوں میں پناہ لینے پر مجبور ہو گئے اور جب خندقوں پر بھی چڑھائی ہوئی تو وہ شہر میں گھس گئے اور دروازے مقفل کر لیے۔ چند دن گزرے تھے کہ محاصرہ ان پر دشوار ہو گیا، ایک شہری نے حضرت ابو موسیٰ اشعری سے امان مانگی کہ وہ مسلمانوں کو شہر میں داخل ہونے کا راستہ بتائے گا۔ اس نے انھیں وہ نالہ دکھایا تھا جس کے ذریعے شہر کو پانی سپلائی ہوتا تھا۔ کچھ دیر رضا کار سامنے آئے، رات کے اندھیرے میں وہ بطخوں کی طرح تیرتے ہوئے شہر شوستر (تستر) میں داخل ہوئے، حضرت عبداللہ بن مغفل ان میں پیش پیش تھے۔ انھوں نے دربانوں کو موت کے گھاٹ اتارا اور دروازے کھول دیے۔ فجر کے وقت مسلم فوج شوستر میں داخل ہو چکی تھی، اس دن فجر کی نماز طلوع آفتاب

کے بعد پڑھی گئی۔

شہر فتح ہونے کے بعد ہرمزان قلعہ بند ہو گیا، کچھ نڈر مسلمانوں نے پیچھا کر کے اسے جالیا۔ اس نے یکایک تیر اندازی شروع کر دی، حضرت براء بن مالک اور حضرت مجراہ بن ثور کو شہید کرنے کے بعد چلایا: میرے ترکش میں سوتیر ہیں، جو بھی آگے بڑھے گا، اسے مار ڈالوں گا۔ سو آدمی مروانے کے بعد تم نے مجھے پکڑا تو کیا فائدہ؟ تو تم کیا چاہتے ہو؟ پوچھا گیا۔ میری جان بخشی کر دو، میں اسلام قبول کرتا ہوں، مجھے عمر کے پاس لے چلو۔ وہ میرے بارے میں جو چاہیں فیصلہ کر دیں۔ پھر تیر کمان پھینک کر خود کو حوالے کر دیا۔ حضرت ابوسبرہ بن ابورہم نے حضرت انس بن مالک اور حضرت احنف بن قیس کی نگرانی میں ہرمزان کو سیدنا عمر کے پاس مدینہ روانہ کیا اور خود فوج لے کر شکست خوردگان فارس کا پیچھا کرتے ہوئے سوس پہنچے۔ حضرت نعمان بن مقرن اور حضرت ابوموسیٰ ان کے ساتھ تھے، تاہم سیدنا عمر کے حکم پر حضرت ابوموسیٰ بصرہ لوٹ آئے۔

سوس پہنچ کر حضرت ابوسبرہ نے شہر کا محاصرہ کر لیا، ہرمزان کا بھائی شہر یار یہاں کا حکمران تھا۔ قلعہ بند وقفوں سے مسلمانوں پر حملہ کرتے اور فوجیوں کو زخمی کر کے چلے جاتے۔ ایک دن شہر کے راہب اور قسبس نمودار ہوئے اور کہا: عرب کے رہنے والو، ہمارے بزرگوں نے پیش گوئی کر رکھی ہے کہ سوس صرف دجال کے ہاتھوں فتح ہوگا۔ اگر تم میں کوئی دجال نہیں تو محاصرے کی مشقت نہ اٹھاؤ۔ نعمان کو نہاوند جانے کا حکم ہوا تو جانے سے پہلے ایک بار پھر قلعہ بندوں کو جنگ کی دعوت دی۔ راہبوں نے قلعے کی فصیل سے جھانک کر اپنا پہلا جواب دہرایا۔ جیش نعمان میں شامل فوجیوں نے کہا: ہم جانے سے پہلے لڑائی ضرور کریں گے۔ حضرت ابوموسیٰ اشعری کی سپاہ کے ایک سپاہی صاف بن صیاد بھی اس روز نعمان کے ساتھ تھے۔ انھیں غصہ آیا تو قلعہ سوس کے دروازے کو ٹھوکر مار کر بلند آواز میں پکارے: کھل جا۔ اہل سوس سمجھے کہ دجال آ گیا، یکا یک زنجیریں شکستہ ہوئیں، تالے ٹوٹے اور دروازے کھل گئے اور اسلامی فوج شہر میں داخل ہو گئی۔ شہر کے باسیوں نے صلح! صلح! پکار کر ہتھیار ڈال دیے۔ حضرت ابوسبرہ بن ابورہم نے مقترب بن ربیعہ کو ساہور کی فوج کا مقابلہ کرنے کے لیے زہر بن عبداللہ کے پاس بھیج دیا۔

فتح کے بعد شہر والوں نے حضرت ابوسبرہ کو ایک میت دکھائی اور بتایا کہ یہ اللہ کے نبی دانیال علیہ السلام کا جسد ہے۔ ابوسبرہ نے میت ان کے پاس رہنے دی، جب وہ ساہور کی فوجوں کا مقابلہ کرنے گئے تو حضرت ابوموسیٰ اشعری سوس لوٹ آئے اور اس باب میں امیر المومنین سیدنا عمر سے مکاتبت کی۔ حضرت عمر نے میت کی تدفین کا حکم دیا۔ چنانچہ دانیال علیہ السلام کے جسد کی تجہیز و تکفین کر دی گئی۔

فتح سوس کے بعد نعمان بن مقرن نے نہادند کارخ کیا، جبکہ مقترب بن ربیعہ اور زر بن عبد اللہ ساہور کا محاصرہ کیے ہوئے تھے۔ حضرت ابوسبرہ بھی وہاں روانہ ہو گئے۔ صبح و شام جنگ کی تیاری تھی، دو ماہ گزر گئے تھے کہ اچانک شہر والے دروازے کھول کر باہر نکل آئے، مویشی بھی ان کے ساتھ تھے۔ مسلمان حیران ہوئے کہ یہ کیا ماجرا ہے؟ اہل سوس نے بتایا کہ انھیں جزیہ ادا کرنے کی شرط پر امان کی پیش کش ہوئی تو انھوں نے قبول کر لی۔ ہم نے تو ایسی کوئی پیش کش نہیں کی، انھیں بتایا گیا۔ تب معلوم ہوا کہ اسلامی فوج میں شامل ایک غلام مکلف نے صلح نامہ لکھ دیا تھا۔ سب نے کہا: یہ تو ایک غلام ہے۔ سوسیوں نے کہا: ہم غلام، آزاد کو نہیں جانتے، ہم تو صلح پر قائم ہیں۔ تم چاہو تو عہد شکنی کر ڈالو۔ اب امیر المؤمنین حضرت عمر بن خطاب سے ہدایت لی گئی۔ انھوں نے جواب لکھا: اللہ تعالیٰ نے ایفاۓ عہد کی بڑی عظمت بیان کی ہے۔ تم ایفا کیے بغیر اس عظمت کو حاصل نہیں کر سکتے۔ عہد نبھاؤ اور وہاں سے چلے آؤ۔

نبی آخر الزماں صلی اللہ علیہ وسلم کی وفات کے بعد حضرت ابوسبرہ بن ابورہم نے مکہ میں سکونت اختیار کر لی۔ مدینہ ہجرت کرنے کے بعد بدری صحابہ میں سے حضرت ابوسبرہ کے سوا کوئی مکہ منتقل نہ ہوا۔ اس لیے عام مسلمانوں نے یہ بات پسند نہ کی۔ حضرت ابوسبرہ کے بیٹوں نے اسے خلاف حقیقت قرار دیا ہے۔

حضرت ابوسبرہ بن ابورہم کی وفات عہد عثمانی میں ہوئی۔

حضرت ام کلثوم بنت سہیل سے حضرت ابوسبرہ کے بیٹے محمد، عبد اللہ اور سعد پیدا ہوئے۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، تاریخ الامم والملوک (طبری)، الاستیعاب فی معرفۃ الاصحاب (ابن عبد البر)، المنتظم فی تواریخ الملوک والامم (ابن جوزی)، الکامل فی التاریخ (ابن اثیر)، اسد الغابہ فی معرفۃ الصحابہ (ابن اثیر)، تاریخ الاسلام (ذہبی)، البدایہ والنہایہ (ابن کثیر)، کتاب العمر و دیوان المبتدأ والخبر (ابن خلدون)، الاصابہ فی تمییز الصحابہ (ابن حجر)۔

